



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tat-22 ta' Mejju, 2009

Citazzjoni Numru. 375/2007

AB

-vs-

C D

Il-Qorti;

Rat ir-rikors ġuramentat ipprezentat fl-1 ta' Ottubru 2007 li permezz tiegħu l-attriċi ppremettiet:

Illi hija n-nanna materna taż-żewġ minuri F ta' ndax-il sena u G ta' sentejn ulied bintha E D u żewġha l-konvenut u dan kif jirriżulta mill-annessi ċertifikat tat-twelid markati Dok. A u B.

Illi permezz ta' sentenza mogħtija mill-Qorti ta' l-Appell fl-1 ta' Diċembru 2006, fl-ismijiet E D pro et noe vs C D, il-

Kopja Informali ta' Sentenza

kura u l-kustodja taż-żewġ minuri F u G ġiet affidata f'idejn il-konvenut.

Illi sa mix-xahar ta' Jannar 2007 il-konvenut wera li ma huwiex idoneju illi jassumi l-kura u l-kustodja ta' wliedu F u G, b'dan illi ma kienx qiegħed jaġixxi ta' missier responsabbli versu wliedu u dan kif ser jiġi pruvat ampjament fil-kors tal-kawża.

Illi l-konvenut wera u għadu juri li ma hux kapaċi li jrabbi l-erba' wliedu u fl-istess hin ikun impenjat fuq xogħol sal-ħinijiet bikrin ta' filgħodu, u dan kif ġie ampjament pruvat mir-rapport reċenti m'hejjin mill-Aġenzija Appoġġ.

Illi l-esperjenza wriet illi l-attriċi nanna materna hija idoneja illi tassumi l-kura u l-kustodja taż-żewġ minuri F u G.

Illi l-medjazzjoni bejn il-partijiet ma seħħitx u dan peress illi l-konvenut qatt ma attenda għas-seduti.

Jgħid għalhekk il-konvenut għar-raġunijiet premessi, prevja kull dikjarazzjoni neċessarja u opportuna, għalfejn m'għandhiex din l-Onorabbli Qorti:

1. Taffida lill-attriċi l-kura u l-kustodja taż-żewġ minuri G u F.

Bl-ispejjeż kontra l-konvenut inġunt minn issa għas-subizzjoni.

Rat id-dikjarazzjoni maħlufa ta' l-attriċi u l-lista tax-xhieda.

Rat ir-risposta ġuramentata ppreżentata fit-18 ta' Novembru 2008, li permezz tagħha l-konvenut eċċepixxa bir-rispett:

1. Illi preliminarjament jiġi sottomess li l-mertu ta' din il-kawża huwa *res judicata stante* li l-istess pretensjonijiet u allegazzjonijiet miġjuba quddiem l-Onorabbli Qorti diga' ġew deċiżi mill-Qorti ta' l-Appell permezz ta' sentenza datata l-ewwel (1) ta' Diċembru tas-sena elfejn u sitta (2006) (rikors numru ____/__) (kopja annessa u

Kopja Informali ta' Sentenza

mmarkata bhala Dok. MC 1) fejn l-istess Onorabbli Qorti ta' l-Appell fdat il-kura u l-kustodja tal-minuri F u G D esklussivament f'idejn l-esponent, b'aċċess favur ommhom E D, liema aċċess ikun eżerċitat biss bil-preżenza ta' terzi;

2. Illi mingħajr preġudizzju għas-suespost, il-kawża odjerna giet intavolata unikament bl-intenzjoni li *tramite* n-nanna materna tal-minuri, E D bħala l-omm naturali, fil-prattika terġa' tkun fdata fil-kura w l-kustodja tal-minuri u dan *stante* li hija tgħix flimkien ma' ommha. Fil-fatt, E D hija ben konsapevoli tal-fatt li jkollha diffikultajiet serji sabiex tipprova li hija omm idoneja, kif fil-fatt ġie ritenut mill-Qorti ta' l-Appell *stante* li għandha problemi relatati mal-logħob ta' l-ażżard u l-prostituzzjoni;

3. Illi mingħajr preġudizzju għas-suespost ir-rikorrenti mhix persuna idoneja sabiex tkun fdata bil-kura u l-kustodja ta' l-istess minuri;

4. Illi wkoll mingħajr preġudizzju għas-suespost, ir-rikorrenti mhix ġenitur tal-minuri u għaldaqstant, il-kawża odjerna hija karenti minn interess ġuridiku;

5. Illi wkoll mingħajr preġudizzju għas-suespost, ir-rikorrenti ma setgħetx tintavola din il-kawża bl-esklużjoni ta' żewġha;

6. Illi mingħajr preġudizzju l-esponent tiċġad l-allegazzjonijiet kollha miġbura kontrih bħala infondati fil-fatt u fid-dritt u dan kif ser jiġi ppruvat fil-mori ta' din il-kawża;

Salv eċċezzjonijiet ulterjuri.

Rat id-dikjarazzjoni maħlufa tal-konvenut u l-lista tax-xhieda.

Semgħet ix-xhieda kompriži l-partijiet u anke lill-minuri G *in camera*;

Kopja Informali ta' Sentenza

Semgħet ukoll *in camera* liż-żewġt itfal l-oħra tal-konvenut u martu;

Rat l-atti proċesswali kompriżi d-digrieti tagħha stess;
Rat il-verbal tas-seduta tas-27 ta' Marzu 2009 illi permezz tiegħu l-kawża tħalliet għas-sentenza wara li l-avukati għamlu t-trattazzjoni tagħhom;

Ikkunsidrat;

Illi kif ġia' ingħad l-attriċi qed titlob li tingħata l-kura u kustodja tal-minuri msemmija. Il-minuri huma ulied bintha u l-konvenut li kien ġie assenjat din il-kura u kustodja mill-Qorti ta' l-Appell f'Diċembru 2006. Dik is-sentenza kienet bidlet dik mogħtija preċedentement minn din il-Qorti li kienet assenjat il-kura u kustodja lill-istess attriċi *purche'* omm it-tfal ma jkollhiex aċċess għalihom mingħajr il-preżenza ta' l-attriċi.

Dan il-każ ċertament jippreżenta problema reali għall-Qorti fis-sens li mhux faċli li wieħed jasal għal deċiżjoni ta' x'ikun fl-añjar interess tal-minuri. Il-Qorti ta' l-Appell fis-sentenza msemmija dehrilha li fejn hemm ġenitur li jista' jjeħu ħsieb it-tfal huwa għandu jkun assenjat il-kura u kustodja. Kien għalhekk li bidlet dak li ġie ordnat bis-sentenza tal-Qorti tal-Familja preċedentement.

Kif ġia' ingħad il-konvenut u martu kellhom erbat itfal li minnhom it-tnejn il-kbar huma maġġorenni. Dawn jgħixu ma' missierhom u l-Qorti ħadet impressjoni tajba tagħhom fis-sens li għalkemm ma hemmx dubbju li l-familja għaddiet minn trawma kbira bis-separazzjoni tal-ġenituri (u l-mod kif isseparaw) jidhru li għandhom sens biżżejjed (speċjalment H, il-kbira li għad għandha għoxrin sena) biex jimxu l-quddiem f'ħajjithom. Il-Qorti tħoss ukoll li l-konvenut qed jagħmel li jista' biex imexxi l-familja iżda fl-istess ħin wera ċertu nuqqas ta' maturita' kemm fil-mod kif iz-żwieġ tiegħu tfarrak (naturalment mhux tort tiegħu biss) u anke f'affarijiet oħra. Per eżempju ma kienx matur fil-fatt li kellu relazzjoni (hu jgħid li issa ntemmet) ma' tfajla li tiġi iżgħar minn bintu. Din kienet ħaġa li pperturbat lil uliedu

żgur speċjalment il-kbar li għandhom is-sens jara x'qed jiġri.

Naturalment fejn jidhol il-ġid tal-minuri l-fatt li l-kawża bejn il-konvenut u martu kienet ġiet deċiża mill-Qorti ta' l-Appell u għaddiet in ġudikat ma jfissirx li l-Qorti ma tistax terġa' tiddeċiedi mod ieħor dejjem fir-rigward tat-tfal minuri (artikolu 60 (2) tal-Kodiċi Ċivili). Għalhekk l-ewwel eċċezzjoni tal-konvenut mhix fondata.

Il-Qorti tħoss ukoll li *nonostante* li għandha aktar minn sittin sena l-attriċi hija f'pożizzjoni għalissa tiegħu ħsieb il-minuri u jidher ċar li magħha ma jonqoshom xejn. It-tfal iħossuhom maqsumin għaliex filwaqt li għandhom l-imħabba lejn missierhom japprezzaw hafna dak li qed tagħmel magħhom in-nanna u ma hemmx dubbju lanqas li mill-*punto di vista* ta' ikel per eżempju l-konvenut ma jistax jipprovdihom l-istess kwalita' li qed toffri l-attriċi bit-tisjir tagħha. Anke fir-rigward ta' skola it-tfal qed jintbagħtu regolarment u *nonostante* akkużi reċiproċi jidher li *piu o meno* dan kien dejjem il-każ. Kien għalhekk f'waqt il-kumment redatt mill-Aġenzija Appoġġ li fis-sitwazzjoni li qegħdin il-partijiet messhom qed jikkoperaw fl-aħjar interess tat-tfal u mhux jiġġieldu fuqhom. Il-Qorti pero' lanqas ma tista' tħalli dak li xehdet _____ (*omissis*) (bint l-attriċi u zija tat-tfal) fir-rigward tal-komportament tat-tfal liema diskors mhux se tirrepeti iżda tagħmel biss riferenza għalih – għal raġunijiet ċari, mingħajr ma tikkumenta li dan juri li l-konvenut *nonostante* l-isforzi tiegħu qed ikollu ċertu effett negattiv (probabbilment minħabba l-imġieba tiegħu stess) fuq it-trobbija tal-minuri.

Il-Qorti kollox ma kollox tħoss li kif inhi s-sitwazzjoni bħalissa u ċioe' bl-effett tad-digriet tagħha tat-13 ta' Ottubru 2008 u l-5 ta' Novembru 2008 għandha tiġi ikkonsolidata; fl-istess ħin terġa' tagħmel enfasi fuq dak li kienet ordnat din il-Qorti fis-sentenza precedent tagħha u ċioe' li omm it-tfal ma għandha qatt titħalla waħedha mal-minuri u jekk din hija inizjattiva tagħha kif qed jallega l-konvenut biex tiegħu lura t-tfal b'mod indirett dan ma għandux jitħalla jsir. Oltre dan ma għandu jkun hemm

Kopja Informali ta' Sentenza

ebda impediment biex it-tfal maġġorenni jkollhom kuntatt ma ħuthom.

Għal dawn il-motivi l-Qorti tiddeċiedi l-kawża billi tassenja l-kura u kustodja tal-minuri G u F f'idejn l-attriċi b'dan li għandu jkun assigurat li ommhom ma tkun qatt waħedha magħhom; tordna li l-konvenut ikollu aċċess għalihom bejn is-Sibt fl-10:00 a.m sal-Ħadd f'nofsinhar u ħut it-tfal minuri li huma maġġorenni u ċioe' Hu Kurt għandu jkollhom aċċess liberu għal ħuthom. Spejjeż tal-kawża jkunu bla taxxa bejn il-kontendenti.

Moqrija.

< Sentenza Finali >

-----TMIEM-----